

பொறிஇன்மை யார்க்கும் பழிஅன்று அறிவுஅறிந்து
ஆள்வினை இன்மை பழி.

நன்மை விளைவிக்கும் ஊழ் இல்லாதிருத்தல் யார்க்கும் பழி
அன்று; அறிய வேண்டியவற்றை அறிந்து முயற்சி செய்யாதிருத்
தலே பழி.

திருக்குறள் (எண்: 618) அதிகாரம்: ஆள்வினை உடைமை

ககன்யான்: விண்வெளிக்குச் செல்லும் 4 இந்தியர்களின் பெயர்களை அறிவித்தார் பிரதமர்

திருவனந்தபுரம், பிப். 27: மனிதர்களை விண்வெளிக்கு அனுப்பும் இந்தியாவின் 'ககன்யான்' திட்டத் துக்காக தேர்வு செய்யப்பட்டுள்ள 4 இந்திய விண்வெளி வீரர்களின் பெயர்களை பிரதமர் நரேந்திர மோடி செவ்வாய்க்கிழமை வெளியிட்டார்.

கேரள மாநிலம், திருவனந்தபுரத்தில் அமைந்துள்ள விக்ரம் சாராபாய் விண்வெளி மையத்தில் நடைபெற்ற நிகழ்ச்சியின்போது, இத் திட்டத்துக்காகத் தேர்வு செய்யப்பட்டுள்ள குழுப் கேப்டன்கள் பிரசாந்த் பாலகிருஷ்ணன் நாயர், அங்கத் பிரதாப், அஜித் கிருஷ்ணன் மற்றும் விங் சுமாண்டர் சுபான்ஷு சுக்லா ஆகியோரின் பெயர்களை பிரதமர் மோடி அறிவித்தார்.

விண்வெளி வீரர்களுக்கான சிறகு பட்டையை அவர்களின் சீருடையில் குத்திய பிரதமர், 'நாட்டின் 140 கோடி மக்களின் எதிர்பார்ப்புகளை ஏந்தி நிற்கும் 4 சக்திகள் என்று பாராட்டு தெரிவித்தார்.

நிகழ்ச்சியில் பிரதமர் மோடி, பேசியதாவது: 40 ஆண்டுகளுக்குப் பிறகு ஒரு இந்தியர் விண்வெளிக்குள் நுழையவிருக்கிறார். இம் முறை, முழுவதும் உள்நாட்டில்



திருவனந்தபுரத்தில் செவ்வாய்க்கிழமை நடைபெற்ற நிகழ்ச்சியில், ககன்யான் திட்டத்துக்கு தேர்வு செய்யப்பட்டுள்ள விண்வெளி வீரர்களுக்கு வாழ்த்து தெரிவித்த பிரதமர் மோடி.

வடிவமைக்கப்பட்ட ராக்கெட் மூலம் இந்திய வீரர்கள் விண்வெளிக்கு முதல் முறையாக அனுப்பப் படவிருக்கின்றனர். ககன்யான் திட்டத்தில் பயன்படுத்தப்பட்டிருக்கும் பெரும்பாலான இயந்திரங்களும், உபகரணங்களும் முழுவதும் இந்தியாவில் தயாரிக்கப்பட்டவை.

2035-இல் சொந்தவிண்வெளி மையம்: அடுத்த 10 ஆண்டுகளில் இந்தியாவின் விண்வெளிப் பொரு

ளாதாரம் 5 மடங்காக வளர்ந்து, 4,400 கோடி டாலர் மதிப்பை எட்டும் எனக் கணிக்கப்பட்டுள்ளது. விண்வெளித் துறையில் சர்வதேச வர்த்தக மையமாக இந்தியா உருவெடுத்துள்ளது. வரும் நாள்களில், நிலவுக்கு மீண்டும் விண்கலனை அனுப்பி அங்கிருந்து மாதிரிகள் எடுத்துவர திட்டமிடப்பட்டுள்ளது. வரும் 2035-இல் சொந்த விண்வெளி மையத்தையும் இந்தியா அமைக்கும் என்றார்.

ரஷியா, அமெரிக்கா, சீனா ஆகிய நாடுகள் மட்டுமே விண்வெளிக்கு மனிதனை அனுப்பியுள்ள நிலையில், இந்தச் சாதனையை எட்ட இந்தியா தீவிர முயற்சி மேற்கொண்டு வருகிறது. இதற்கான திட்டத்துக்கு ககன்யான் எனப் பெயரிடப்பட்டு இது தொடர்பான ஆராய்ச்சிகள் கடந்த 2014 முதல் மேற்கொள்ளப்பட்டு வருகின்றன. பூமியில் இருந்து 400 கி.மீ. தொலைவு சுற்றுவட்டப் பாதைக்கு விண்க

லம் மூலம் விண்வெளி வீரர்களை அனுப்பி, ஒன்றுமாதல் 3 நாட்கள் ஆய்வுக்குப் பிறகு பூமிக்கு திரும்ப அழைத்து வருவதே இத் திட்டத்தின் நோக்கம்.

ரூ.1,800 கோடி மதிப்பில் 3 திட்டங்கள்: முன்னதாக, விக்ரம் சாராபாய் விண்வெளி மையத்தில் அமைக்கப்பட்டுள்ள ராக்கெட்டுகளின் சீரான காற்று வெளிப்படுத்துதல் செயல்பாட்டை பரிசோதிக்கும் 'ட்ரைசோனிக் காற்று சுரங்கப் பாதை' அமைப்பு, தமிழகத்தின் மகேந்திரகிரியில் இஸ்ரோவின் உந்துவிசை வளாகத்தில் அமைக்கப்பட்டுள்ள செமி-கிரையோஜெனிக் என்ஜின் மற்றும் என்ஜினின் பல்வேறு நிலை பரிசோதனை சோதனை வசதி மற்றும் ஸ்ரீஹரிகோட்டாவில் சதீஷ் தவன் ஏவுதளத்தில் அமைக்கப்பட்டுள்ள பிஎஸ்எல்வி ஒருங்கிணைப்பு வசதி ஆகியவற்றை பிரதமர் மோடி தொடங்கி வைத்தார். இந்திய விண்வெளித் திட்டங்களுக்கு உலகத் தரத்திலான தொழில் நுட்ப உதவிகளை வழங்கவிருக்கும் இந்த மூன்று திட்டங்களும் ரூ. 1,800 கோடி செலவில் மேம்படுத்தப்பட்டுள்ளன.

டெங்கு பரவல்: பெருவில் அவசரநிலை

லிமா, பிப். 27: தென் அமெரிக்க நாடான பெருவில் டெங்கு காய்ச்சல் பாதிப்பு அதிகரித்துள்ளதையடுத்து, அந்த நாட்டின் பெரும் பாலான மாகாணங்களில் 'சுகாதார அவசரநிலை' பிரகடனம் செய்யப்பட்டுள்ளது.



பெருவில் நிகழாண்டின் முதல் ஏழு வார காலத்தில் 31,000 பேருக்கு டெங்கு பாதிப்பு கண்டறியப்பட்டுள்ளது. இது கடந்த 2023-ஆம் ஆண்டின் இதே காலகட்டத்துடன் ஒப்பிடுகையில் இருமடங்கு அதிகமாகும் என சுகாதார அமைச்சகம் தெரிவித்துள்ளது.

இதையடுத்து, நாட்டின் மொத்தம் உள்ள 24 மாகாணங்களில் 20-இல் சுகாதார அவசரநிலை திங்கள்

கிழமைமுதல் பிரகடனம் செய்யப்பட்டுள்ளது. இந்த அவசரநிலை பிரகடனத்தின் மூலம், பாதிக்கப்பட்ட பகுதிகளில் கூடுதல் மருத்துவ வசதிகளை மேற்கொள்ள முடியும்.

கடந்த ஆண்டும் டெங்கு பாதிப்பு பெரு நாட்டின் சுகாதாரக் கட்டமைப்பில் பெரும் பாதிப்பை ஏற்படுத்தியது. கடந்த ஆண்டு டெங்கு காய்ச்சலால் 18 பேர் உயிரிழந்தனர். நிகழாண்டில் இதுவரை 32 பேர் உயிரிழந்துள்ளனர்.

பாலாற்றின் குறுக்கே புதிய தடுப்பணை: ஆந்திர அரசுக்கு தமிழகம் எதிர்ப்பு

சென்னை, பிப். 27: உச்சநீதிமன்றத்தில் வழக்குகள் நிலுவையில் உள்ள சூழலில், பாலாற்றின் குறுக்கே தடுப்பணை கட்டும் செயல்களை மேற்கொள்ளக் கூடாது என்று ஆந்திரத்தை தமிழக அரசு வலியுறுத்தி யுள்ளது.



இது குறித்து நீர்வளத் துறை அமைச்சர் துரைமுருகன் செவ்வாய்க்கிழமை வெளியிட்ட அறிக்கை: 1892-ஆம் ஆண்டின் ஒப்பந்தப்படி, பாலாறு தொடர்புடைய மாநிலங்களின் முன் அனுமதியில்லாமல் எந்த அணை கட்டுமானத்தையோ அல்லது நீரைத் தடுப்ப தற்கான கட்டுமானத்தையோ, நீரைத் திருப்ப

வதற்கும், தேக்குவதற்குமான எந்தவொரு செயலையும் மேற்கொள்ள முடியாது.

இந்த ஒப்பந்தம் படுகை சம்பந்தப்பட்ட மாநிலங்களைக் கட்டுப்படுத்தும். மேலும், இந்த ஒப்பந்தம் செல்லுபடியாகும் என 2018-ஆம் ஆண்டு உச்சநீதிமன்றம் அளித்த தீர்ப்பில் தெளிவாகக் குறிப்பிடப்பட்டுள்ளது.

இந்தச் சூழ்நிலையில், ஆந்திர அரசு தன்னிச்சையாக ஒரு புதிய அணையைக் கட்ட முயற்சிப்பது 1892-ஆம் ஆண்டின் ஒப்பந்தத்தை மீறுவதாகும். மேலும், உச்சநீதிமன்றம் குறிப்பிட்ட கருத்துக்கு முற்றிலும் மாறுபட்ட செயலாகும்.

இதற்கு முன்னர் சித்தூர் மாவட்டம் கணேஷ்புரத்தில் ஆந்திர அரசு தன்னிச்சையாக ஓர் அணையைக் கட்ட முயற்சித்தபோது அந்தச் செயலை ஆட்சேபித்து தமிழ்நாடு அரசின் சார்பில் உச்சநீதிமன்றத்தில் 2006-ஆம் ஆண்டு வழக்கு தாக்கல் செய்யப்பட்டது.

இந்த வழக்கில் இரு மாநில சாட்சியாளர்களின் குறுக்கு விசாரணை 2018-ஆம் ஆண்டு முடிவடைந்தது. வழக்கின் இறுதி விசாரணை நடக்கவுள்ளது.

இதனிடையே, ஆந்திர அரசு பாலாற்றின் குறுக்கே ஏற்கெனவே அமைக்கப்பட்ட தடுப்பணைகளின் உயரத்தை அதிகரித்திருப்பதை எதிர்த்து ஒரு சிவில் வழக்கு உச்சநீதிமன்றத்தில் தொடரப்பட்டுள்ளது. இந்த வழக்கும் உச்சநீதிமன்றத்தில் நிலுவையில் உள்ளது.

இவ்வாறு இரண்டு அசல் வழக்குகளும் உச்சநீதிமன்றத்தில் நிலுவையில் இருக்கும்போது தன்னிச்சையாக பாலாற்றில் ஆந்திர அரசு ஒரு புதிய அணையைக் கட்ட முயற்சிப்பதும், அதற்காக நிதி ஒதுக்கீடு செய்திருப்பதும் உச்சநீதிமன்றத்தை அவமதிப்பதாகத்தான் கருத வேண்டும்.

இந்தச் செயல் இரு மாநிலங்களின் நட்புக்கு ஏற்றதல்ல. மேலும், கூட்டாட்சிக்கு எதிரானது. எனவே, உச்சநீதிமன்றத்தில் வழக்குகள் நிலுவையில் இருக்கும்போது அணை கட்டுவது போன்ற எந்தவித செயல்களையும் இரு மாநிலங்களின் நலன் கருதி மேற்கொள்ளக் கூடாது எனத் தெரிவித்துள்ளார் அவர்.

ரூ. 7,300 கோடியில் 20 புதிய துணை மின் நிலையங்கள்

சென்னை, பிப். 27: தமிழகத்தில் சீரான மின் விநியோகத்துக்கு வழிசெய்ய ரூ. 7,300 கோடியில் 20 புதிய மின் துணைமின் நிலையங்களை முதல்வர் மு.க.ஸ்டாலின் திறந்து வைத்தார்.

தலைமைச் செயலகத்தில் இருந்து காணொலி வழியாக அவர் புதிய துணை மின் நிலையங்களைத் திறந்தார்.

திருவள்ளூர் மாவட்டம் இடையன்சாவடி, கள்ளக்குறிச்சி மாவட்டம் அரியலூர் ஆகிய 2 இடங்களிலும் ரூ. 6,103 கோடியில் 2 துணை மின் நிலையங்களும், புதுக்கோட்டை மாவட்டம் வெள்ளாளவிடுதி, சேலம் மாவட்டம் கருப்பூர் ஜாகீர் அம்மாபாளையம், அரியலூர் மாவட்டம் இலந்தைகூடம், சென்னை கோட்டூர்புரம் அண்ணா நாலகம், ஈரோடு மாவட்டம் வில்லரசம்பட்டி, விஜயமங்கலம், கிருஷ்ணகிரி பேகப்பள்ளி, தஞ்சாவூர் அதிராம் பட்டிண, திருநாகேஸ்வரம், திருவள்ளூர் மாவட்டம் திருமுல்லைவாயல், திருச்சி கே.சாத்தனூர் ஆகிய இடங்களில் துணை மின் நிலையங்கள் அமைக்கப்பட்டுள்ளன.

முதல்வர் மு.க.ஸ்டாலின் திறந்து வைத்தார்

மேலும், அரியலூர் மாவட்டம் பெரியசுருக்கை, நீலகிரி மாவட்டம் சிம்ஸ் பார், திருவள்ளூர் மாவட்டம் புறவழிச்சாலை பூந்தமல்லி, நாகை மாவட்டம் ஆயக்காரன்புலம், வேட்டைகாரனிருப்பு, தஞ்சாவூர் மாவட்டம் ஓட்டங்காடு ஆகிய இடங்களில் ஆளில்லா துணை மின் நிலையத்தை ஆடுகளுடன் கூடிய துணை மின் நிலையமாக தரம் உயர்த்தப்பட்டுள்ளது.

இதேபோல, ரூ. 209 கோடியில் 67 துணை மின் நிலையங்களில் திறன் மேம்படுத்தப்பட்ட மின் மாற்றிகளின் செயல்பாட்டையும் முதல்வர் ஸ்டாலின் தொடங்கி வைத்தார். நாகையில் கட்டப்பட்டுள்ள மேற்

பார்வைப் பொறியாளர் அலுவலகக் கட்டத்தையும் அவர் திறந்து வைத்தார்.

இந்த நிகழ்ச்சியில், அமைச்சர்கள் தங்கம் தென்னரசு, ஆர்.காந்தி, டி.ஆர்.பி.ராஜா, தலைமைச் செயலர் சிவ் தாஸ் மீனா, தமிழ்நாடு மின்சார வாரியத் தலைவர் ராஜேஷ் லக் கானி, எரிசக்தித் துறை செயலர் பீலா வெங்கடேசன் உட்பட பலர் பங்கேற்றனர்.

வருவாய்த் துறை கட்டடங்கள் வருவாய்த் துறை சார்பில் கட்டப்பட்ட புதிய கட்டடங்களையும் முதல்வர் மு.க.ஸ்டாலின் திறந்து வைத்தார். அதன்படி, செங்கல்பட்டு மாவட்டம் வண்டலூர், சித்தாமூர், லத்தூர், பம்மல், நாமக்கல் மாவட்டம் குமாரபாளையம், நாகை மாவட்டம் வேதாரணயம், தென்காசி மாவட்டம் சங்கரன்கோவில்,

புதுக்கோட்டை மாவட்டம் அறந்தாங்கி, மயிலாடுதுறை மாவட்டம் குத்தாலம், தரங்கம்பாடி, திருவள்ளூர் மாவட்டம் கும்மிடிப்பூண்டி, நேமம், வானகரம், வயலாநல்லூர், ராமநாதபுரம், தேரிருவேலி, காக்கா (ராமநாதபுரம் மாவட்டம்), விழுப்புரம் மாவட்டம் நெமலி, திருவாரூர் மாவட்டம் ஆவூர், கமலாபுரம், திருவண்ணாமலை மாவட்டம் பெருங்காட்டூர் ஆகிய இடங்களில் கோட்டாட்சியர், வட்டாட்சியர், குறுவட்ட வருவாய் ஆய்வாளர் அலுவலகங்கள், குடியிருப்புகள் கட்டப்பட்டுள்ளன.

அவற்றை தலைமைச் செயலகத்தில் இருந்து காணொலி மூலம் முதல்வர் மு.க.ஸ்டாலின் திறந்து வைத்தார்.

இந்த நிகழ்வில், அமைச்சர்கள் கே.கே.எஸ்.எஸ்.ஆர்.ராமச்சந்திரன், தா.மோ.அன்பரசன், தலைமைச் செயலர் சிவ் தாஸ் மீனா உள்ளிட்டோர் பங்கேற்றனர்.

குலசை இஸ்ரோ தளத்திலிருந்து இன்று ஏவப்படுகிறது ராக்கெட்

மீனவர்களுக்கு ஆட்சியர் எச்சரிக்கை

தூத்துக்குடி, பிப். 27: தூத்துக் குடி மாவட்டம், குலசேகரன் பட்டினம் இஸ்ரோ ஏவுதளத்திலிருந்து 'ரோகிணி' ராக்கெட்

புதன்கிழமை (பிப். 28) காலை ஏவப்படவுள்ளதால், மணப்பாடு முதல் பெரியதாழை வரையிலான கடல் பகுதிக்கு மீனவர்கள் செல்ல வேண்டாம் என மாவட்ட ஆட்சியர் கோ.லட்சுமிபதி தெரிவித்துள்ளார்.

இதுகுறித்து அவர் வெளியிட்டுள்ள செய்திக்குறிப்பு: குலசேகரன்பட்டினம் இந்திய விண்வெளி ஆய்வு மைய (இஸ்ரோ) ஏவுதள வளாகத்தில் இருந்து, புதன்கிழமை காலை 9.30 முதல் பிற்பகல் 2 மணிக்குள் ஆர்.ஹெச்.200 - ரோகிணி ராக்கெட்

ஏவ திட்டமிடப்பட்டுள்ளதாக ஸ்ரீஹரிகோட்டா இந்திய விண்வெளி ஆய்வு மையம் தெரிவித்துள்ளது.

எனவே, மேற்குறிப்பிட்ட நேரத்தில் மணப்பாடு கலங்கரை விளக்கத்திற்கும், பெரியதாழை தூண்டில் பாலத்திற்கும் இடையிலான கடற்கரையிலிருந்து 10 கடல் மைல் (18 கி.மீ.) வரை உள்ள கடல் பகுதிகள் ஆபத்தான பகுதியாக இஸ்ரோ அறிவித்துள்ளது.

எனவே, அந்த நேரத்தில் சிறிய கப்பல்கள், மீன்பிடிப் படகுகள், மற்ற படகுகள், கட்டுமரம் மூலம் இந்த கடல் பகுதிக்குள் மீனவர்கள் செல்ல வேண்டாம் என ஆட்சியர் தெரிவித்துள்ளார்.

மத்திய அரசின் திட்டங்களால் தமிழக துறைமுகங்கள் வளர்ச்சி

திருவொற்றியூர், பிப்.27: மத்திய அரசின் சிறப்புத் திட்டங்களால் கடந்த 10 ஆண்டுகளில் தமிழகத் தின் பெருந்துறைமுகங்கள் மிகப் பெரிய வளர்ச்சியை எட்டியுள்ளதாக மத்திய துறைமுகங்கள் மற்றும் கப்பல் போக்குவரத்துத் துறை அமைச்சர் சர்வானந்த சோனோவால் தெரிவித்தார்.

சென்னையில் அவர் செய்தியாளர்களிடம் செவ்வாய்க்கிழமை கூறியதாவது:

3பெரிய துறைமுகங்கள் அமைந்துள்ள ஒரே மாநிலம் தமிழ்நாடு தான். சாகர்மாலா, பாரத்மாலா, பிரதமரின் விரைவு சக்தி பெருந்திட்டம் போன்றவை மூலம் தமிழ்நாட்டில் பெருந்துறைமுகங்களின் வளர்ச்சியில் மத்திய அரசு சிறப்பு கவனம் செலுத்தி வருகிறது.

2014-ஆம் ஆண்டு முதல் இத் துறைமுகங்களில் 45-க்கும் மேற்பட்ட திட்டங்கள் சுமார் ரூ.16,000 கோடியில் செயல்படுத்தப்பட்டுள்ளன. சாகர்மாலா திட்டத்தின்

மத்திய அமைச்சர் சர்வானந்த சோனோவால்



சென்னையில் செய்தியாளர்களை செவ்வாய்க்கிழமை சந்தித்த மத்திய துறைமுகங்கள் மற்றும் கப்பல் போக்குவரத்துத் துறை அமைச்சர் சர்வானந்த சோனோவால் (இடமிருந்து 3-ஆவது). உடன் மத்திய துறைமுகங்கள் மற்றும் கப்பல் போக்குவரத்துத் துறை இணையமைச்சர் சாந்தனு தாக்கூர், துறையின் செயலாளர் டி.கே. ராமச்சந்திரன், இணைச் செயலர் பூஷன் குமார், சென்னை காமராஜர் துறைமுகத்தின் மேலாண் இயக்குநர் ஐரின் சிந்தியா.

கீழ் தமிழகத்தில் மட்டும் ரூ.94,000 கோடியில் பல்வேறு வளர்ச்சித் திட்டங்கள் செயல்படுத்தப்பட்டு வருகின்றன.

கடந்த 10 ஆண்டுகளில் தமிழகத்தின் 3 பெருந்துறைமுகங்களின் சரக்கு கையாளும் திறன் ஆண்டுக்கு 167 மில்லியன் டன்னிலிருந்து 338 மில்லியன் டன்னாக அதிகரித்துள்ளது.

புதன்கிழமை தூத்துக்குடியில் நடைபெற உள்ள நிகழ்ச்சியில் பிரதமர் மோடி ரூ.17 ஆயிரம் கோடி மதிப்பீட்டிலான 36 முக்கிய திட்டங்களை தொடங்கி வைக்கவும், அடிக்கல் நாட்டவும் உள்ளார்.

தூத்துக்குடி வ.உ.சி. துறைமுகத்தில் ரூ. 7,056 கோடி மதிப்பில் வெளி துறைமுகச் வதேச சரக்குப்

பெட்டக முனையத் திட்டத்துக்கு பிரதமர் மோடி புதன்கிழமை அடிக்கல் நாட்டுகிறார். இதன் மூலம் நாட்டின் கிழக்கு கடற்கரையில் மிகப் பெரிய கப்பல் போக்குவரத்து மையமாக வ.உ.சி. துறைமுகம் மாறும்.

ஹைட்ரஜன் எரிவாயு உற்பத்தி மையம் பசுமை எரிசக்தி திட்டங்களை உலக்குவிக்கும் வகையில்

தூத்துக்குடி, பாரதீப், கண்டலா ஆகிய மூன்று துறைமுகங்களில் ஹைட்ரஜன் எரிவாயு உற்பத்தி மையங்களை அமைப்பதற்கு மத்திய அரசு முடிவு செய்துள்ளது. நாட்டிலேயே முதல் முதலாக தூத்துக்குடியில் ஹைட்ரஜன் எரிவாயு உற்பத்தி மையத்தை அமைப்பதற்கான திட்டத்துக்கு பிரதமர் மோடி அடிக்கல் நாட்டுகிறார். ஹைட்ரஜன் எரிவாயு மூலம் இயக்கப்படும் முதல் கப்பல் போக்குவரத்து புதன்கிழமை தூத்துக்குடியில் தொடங்கப்படுகிறது என்றார் அவர்.

இச்சந்திப்பின்போது துறைமுகங்கள் மற்றும் கப்பல் போக்குவரத்துத் துறை இணையமைச்சர் சாந்தனு தாக்கூர், துறையின் செயலர் டி.கே. ராமச்சந்திரன், இணைச் செயலர் பூஷன் குமார், சென்னை காமராஜர் துறைமுகத்தின் மேலாண் இயக்குநர் ஐரின் சிந்தியா உள்ளிட்டோர் உடனிருந்தனர்.

லோக்பால் தலைவராக ஏ.எம்.கான்வில்கர் நியமனம்

நமது நிருபர்

புதுதில்லி, பிப். 27: லோக்பால்



அமைப்பின்
தலைவராக
முன்னாள்
உச்சநீதி
மன்ற நீதிபதி
ஏ.எம்.கான்
வில்கர் நிய
மிக்கப்பட்ட

டுள்ளார்.

பிரதமர், மத்திய அமைச்சர்
கள், எம்.பி.க்கள், மத்திய அரசுப்
பணியாளர்களுக்கு எதிரான ஊழல்
குற்றச்சாட்டுகளை லோக்பால் அமைப்பு
விசாரிக்கும்.

இந்நிலையில், தில்லியில் உள்ள குடியரசுத் தலைவர்
மாளிகை செவ்வாய்க்கிழமை வெளியிட்ட
செய்திக்குறிப்பில் தெரிவிக்கப்பட்டுள்ளதாவது:

லோக்பால் அமைப்பின் தலைவராக
முன்னாள் உச்ச நீதிமன்ற நீதிபதி
ஏ.எம்.கான்வில்கரை குடியரசுத் தலைவர்
திரௌபதி முர்மு நியமித்துள்ளார்.

அந்த அமைப்பில் நீதித் துறையைச் சேர்ந்த உறுப்பினர்
களாக முன்னாள் நீதிபதிகள் லிங்கப்பா
நாராயண சுவாமி, சஞ்சய் யாதவ்,
ரிதுராஜ் அவஸ்தி ஆகியோர் நியமிக்கப்
பட்டுள்ளனர்.

அந்த அமைப்பில் நீதித் துறை சாராத
உறுப்பினர்களாக கஷீல் சந்திரா (முன்னாள்
தலைமைத் தேர்தல் ஆணையர்), பங்கஜ்
குமார், அஜய் திர்கே ஆகியோர் நியமிக்கப்
பட்டுள்ளனர். இவர்கள் அனைவரும் பொறுப்
பேற்கும் நாளில் இருந்து இந்த நியமனங்கள்
நடைமுறைக்கு வரும் என்று தெரிவிக்கப்
பட்டுள்ளது.

இதற்கு முன்பு லோக்பால் தலைவராக
முன்னாள் உச்சநீதிமன்ற நீதிபதி
பிளாகி சந்திர கோஷ் பதவி வகித்தார்.
அவர் கடந்த 2022-ஆம் ஆண்டு மே 27-ஆம்
தேதி தனது பதவிக் காலத்தை நிறைவு
செய்தார். அதன் பின்னர், அந்த அமைப்புக்கு
முன்னாள் நீதிபதி பிரதீப் குமார் மொஹந்தி
பொறுப்பு தலைவராக இருந்து வருகிறார்.